



## سوال

(111) نماز جنازہ میں درود شریف کا پڑھنا فرض ہے، یا نہیں؟

## جواب

السلام علیکم ورحمۃ اللہ وبرکاتہ

نماز جنازہ میں درود شریف کا پڑھنا فرض ہے، یا نہیں آیا درود شریف نہ پڑھنے سے نماز جنازہ ہو جاتی ہے، یا نہیں، اگر نہیں ہوتی تو کسی معتبر حدیث کی کتاب کا حوالہ دیا جائے۔

## الجواب بعون الوهاب بشرط صحیحہ السؤال

وعلیکم السلام ورحمۃ اللہ وبرکاتہ

الحمد للہ، والصلوة والسلام علی رسول اللہ، أما بعد!

جنازہ کی نماز میں درود شریف پڑھنے کا ذکر حدیث شریف سے ثابت ہے، جس کے صحابہ کرام رضی اللہ عنہم بھی قائل و فاعل تھے۔

(الف) امام بیہقی رحمہ اللہ نے سنن الکبریٰ جلد نمبر ۴ ص ۴۳ میں باب الصلوٰۃ علی النبی ﷺ فی صلوة الجنازۃ کے تحت حضرت ابو امامہ رضی اللہ عنہ کی یہ حدیث ذکر کی ہے۔

((اخرجه رجال من اصحاب النبی ﷺ فی الصلوٰۃ علی الجنازۃ ان یکبر الامام ثم یصلی علی النبی ﷺ)) (الحدیث)

یہی روایت امام بیہقی رحمہ اللہ نے باب القراءۃ فی صلوة الجنازۃ، میں حضرت امام شافعی رحمہ اللہ کی سند سے ذکر فرمائی ہے، جس کے الفاظ یہ ہیں۔

((ان السنۃ فی الصلوٰۃ علی الجنازۃ ان یکبر الامام ثم یقرأ بفتح الکتاب بعد التکبیرۃ الاولیٰ سیرانی نفسه ثم یصلی علی النبی ﷺ)) (الحدیث)

منتقی ابن الجارود ص ۲۶۵ طبع ہند میں اسی روایت کے الفاظ یہ ہیں۔

((السنۃ فی الصلوٰۃ علی الجنازۃ ان یکبر ثم یقرأ بام القرآن ثم یصلی علی النبی ﷺ ثم ینزل الدعاء للمیت ولا یقرأ الا فی التکبیرۃ الاولیٰ))

اس آخری روایت کے بارے میں حافظ ابن حجر رحمہ اللہ التلخیص البحر ص ۱۶۱ طبع دہلی میں لکھتے ہیں، ((رجال هذا الاسناد مخرج لهم فی الصحیحین)) نیز حافظ ابن حجر رحمہ اللہ فرماتے ہیں، اسناد صحیح (فتح الباری) صفحہ نمبر ۶۹۰ ج ۱ امام حاکم رحمہ اللہ اور حافظ ذہبی رحمہ اللہ بھی اس حدیث کو صحیح قرار دیتے ہیں۔ (مستدرک) صفحہ ۳۶۰ ج ۱) حافظ ابن القیم رحمہ اللہ جلد الفہام صفحہ نمبر ۳۰۶ میں فرماتے ہیں، والوامامہ صحابی صغیر رواہ عن صحابی آکر کما ذکر الشافعی رحمہ اللہ۔

(ب) صحابہ کرام رضی اللہ عنہم کی ایک جماعت نے صراحت کے ساتھ نماز جنازہ میں درود شریف کا ذکر کیا ہے، مثلاً حضرت عبادہ بن صامت رضی اللہ عنہ نے حضرت ابو ہریرہ رضی اللہ عنہ کو نماز جنازہ کی کیفیت میں درود شریف کا پڑھنا بھی بتلایا۔ (سنن بیہقی صفحہ نمبر ۴۱ ج ۳ و زاد المعاد صفحہ نمبر ۱۳۱ ج ۱ وغیرہ، یہی معمول حضرت علی رضی اللہ عنہ اور



حضرت ابوہریرہ رضی اللہ عنہ کا تھا (مصنف ابن ابی شیبہ صفحہ نمبر ۲۹۵ ج ۳ طبع ہند حیدرآباد دکن) حضرت ابوہریرہ رضی اللہ عنہ کا معمول مؤطا امام مالک کے نسخہ صحیح بن بکیر میں بھی ہے، جلاء الافہام صفحہ نمبر ۳۰۲ ایسے ہی عبد اللہ بن عمر رضی اللہ عنہ سے منقول ہے۔ (کتاب فضل الصلوٰۃ علی النبی ﷺ لا سمعیل القاضی ص ۸ طبع دمشق))

نیز حضرت عبد اللہ بن عباس رضی اللہ عنہ اور حضرت عبد اللہ بن مسعود رضی اللہ عنہ سے مروی ہے۔ ((القول البدیع فی الصلوٰۃ علی الجیب الشفیخ للحافظ السنووی ص ۵۳ و جلاء الافہام ص ۳۰۳)) حضرت ابن عباس رضی اللہ عنہ سے مروی ہے۔ ((قال کذا یعنی ان یكون الصلوٰۃ علی الجنائزۃ (معنی ابن قدامہ ص ۳۰ ج ۲)) "یعنی نماز جنازہ ایسے ہی ہونی چاہیے۔" تابعین کے شمار بھی اس بارے میں مروی ہیں جو کتاب ((فضل الصلوٰۃ علی النبی ﷺ از قاضی اسمعیل)) اور ((القول البدیع)) وغیرہ میں موجود ہیں۔

(ج) حافظ ابن قیم رحمہ اللہ فرماتے ہیں کہ دوسری تکبیر کے بعد درود شریف کے مشروع ہونے میں کوئی اختلاف نہیں۔

((الموطن الرابع من مواطن الصلوٰۃ علیہ ﷺ صلوٰۃ الجنائزۃ بعد التکبیرۃ الثانیۃ لا خلاف فی مشروعیۃ الخ)) (جلاء الافہام ص ۳۰۱)

حافظ سنووی رحمہ اللہ لکھتے ہیں، نماز جنازہ میں درود کے وجوب، عدم وجوب میں اختلاف ہے، امام احمد رحمہ اللہ اور امام شافعی رحمہ اللہ کے نزدیک (ان کے مشہور مذہب کی بنا پر) امام و مقتدی دونوں کے لیے ضروری ہے، نہ پڑھنے سے نماز نہیں ہوگی۔

((واختلفت فی توقف الصلوٰۃ علیہما فقال الشافعی رحمہ اللہ و احمد رحمہ اللہ فی المشہور من مذہبہما انہما واجبۃ فی الصلوٰۃ یعنی علی الامام والمأموم لا یصح الا بجا و هو مووی عن جماعۃ من الصحابۃ۔ وقال مالک رحمہ اللہ والوحیفہ رحمہ اللہ لیس بواجبۃ انتہی ملخصاً)) (القول البدیع ص ۱۵۱)

حافظ ابن حزم بھی اس کی مشروعیت کے قائل ہیں۔ (المحلی) البتہ امام مالک رحمہ اللہ والوحیفہ رحمہ اللہ کے ہاں واجب نہیں، حافظ ابن قیم رحمہ اللہ زاد المعاد صفحہ ۱۴۱ ج ۱ میں لکھتے ہیں۔

((و ذکر ابو امامۃ بن سہل من جماعۃ عن الصحابۃ علی النبی ﷺ فی الصلوٰۃ علی الجنائزۃ))

اور جلاء الافہام صفحہ ۳۰۵ میں لکھتے ہیں۔

((فالستحب ان یصلی علیہ ﷺ فی الجنائزۃ كما یصلی علیہ فی التشہد انتہی))

مولانا عبد الرحمن مبارک پوری رحمہ اللہ کے الفاظ میں خلاصہ یہ ہے کہ پہلی تکبیر میں سورہ فاتحہ پڑھنے، اور دوسری میں درود شریف اور تیسری میں دعا اور جو تھی کے بعد سلام پھیرنے کا ثبوت یہ ہے، حضرت ابو امامہ رضی اللہ عنہ سے روایت ہے کہ نماز جنازہ میں سنت کہ سورہ فاتحہ پڑھے، اور رسول اللہ ﷺ پر درود پڑھے، پھر سلام پھیرے، (کتاب الجنائز)

(الاعتصام جلد نمبر ۲۱ شماره نمبر ۷) (حضرت مولانا عطاء اللہ صاحب حنیف بھوجیانی لاہور)

## فتاویٰ علمائے حدیث

جلد 05 ص 188-191



## محدث فتویٰ